

Brussell, 12 ta' Frar 2026
(OR. en)

6230/26

**Fajl Interistituzzjonali:
2026/0042 (NLE)**

**AVIATION 22
ICAO 3
RELEX 190**

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	12 ta' Frar 2026
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Sugġett:	Proposta għal DEĊIŻJONI TAL-KUNSILL dwar il-pożizzjoni li għandha tittiehed f'isem l-Unjoni fil-237 Sessjoni tal-Kunsill tal-Organizzazzjoni tal-Avjazzjoni Ċivili Internazzjonali (ICAO), fir-rigward tal-Emendi 3, 12 u 15 tal-Anness 16, il-Volumi I-III, tal-Konvenzjoni ta' Chicago dwar l-Istandards u l-Prattiki Rakkomandati relatati mal-protezzjoni tal-ambjent

Id-delegazzjonijiet isibu meħmuż id-dokument COM(2026) 66 final.

Mehmuż: COM(2026) 66 final



IL-KUMMISSJONI
EWROPEA

Brussell, 12.2.2026
COM(2026) 66 final

2026/0042 (NLE)

Proposta għal

DEĊIŻJONI TAL-KUNSILL

dwar il-pożizzjoni li għandha tittiehed f'isem l-Unjoni fil-237 Sessjoni tal-Kunsill tal-Organizzazzjoni tal-Avjazzjoni Ċivili Internazzjonali (ICAO), fir-rigward tal-Emendi 3, 12 u 15 tal-Anness 16, il-Volumi I-III, tal-Konvenzjoni ta' Chicago dwar l-Istandards u l-Prattiki Rakkomandati relatati mal-protezzjoni tal-ambjent

MEMORANDUM TA' SPJEGAZZJONI

1. SUĠĠETT TAL-PROPOSTA

Din il-proposta tikkonċerna:

- (i) il-pożizzjoni li għandha tittiehed f'isem l-Unjoni fil-237 Sessjoni tal-Kunsill tal-Organizzazzjoni tal-Avjazzjoni Ċivili Internazzjonali (ICAO, International Civil Aviation Organization), fir-rigward tal-proposti għall-emenda tal-Anness 16, il-Volumi I-III, tal-Konvenzjoni dwar l-Avjazzjoni Ċivili Internazzjonali ("il-Konvenzjoni ta' Chicago") dwar l-Istandards u l-Prattiki Rakkomandati relatati mal-protezzjoni tal-ambjent;
- (ii) il-pożizzjoni li għandha tittiehed f'isem l-Unjoni wara li l-ICAO tħabbar l-adozzjoni tal-Emendi 15, 12 u 3 għall-Anness 16 tal-Konvenzjoni ta' Chicago – *Protezzjoni tal-Ambjent*, filwaqt li tistieden lill-Istati Kontraenti tagħha jinnotifikaw kwalunkwe differenza mill-miżuri adottati jew il-konformità magħhom.

2. KUNTEST TAL-PROPOSTA

2.1. Il-Konvenzjoni dwar l-Avjazzjoni Ċivili Internazzjonali

Il-Konvenzjoni dwar l-Avjazzjoni Ċivili Internazzjonali ("il-Konvenzjoni ta' Chicago") għandha l-għan li tirregola t-trasport internazzjonali bl-ajru. Dahlet fis-seħħ fl-4 ta' April 1947 u stabbiliet l-Organizzazzjoni tal-Avjazzjoni Ċivili Internazzjonali (ICAO).

L-Istati Membri kollha tal-UE huma partijiet għall-Konvenzjoni ta' Chicago.

2.2. L-Organizzazzjoni tal-Avjazzjoni Ċivili Internazzjonali

L-ICAO hija aġenzija speċjalizzata tan-Nazzjonijiet Uniti. L-għanijiet u l-oġettivi tal-Organizzazzjoni huma li tiżviluppa l-prinċipji u t-tekniki tan-navigazzjoni internazzjonali bl-ajru u li trawwem l-ippjanar u l-iżvilupp tat-trasport internazzjonali bl-ajru.

Il-funzjonijiet obligatorji tal-Kunsill tal-ICAO, elenkati fl-Artikolu 54 tal-Konvenzjoni ta' Chicago, jinkludu l-adozzjoni ta' Standards u Prattiki Rakkomandati Internazzjonali (SARPs), iddeżinjati bħala Annessi tal-Konvenzjoni ta' Chicago.

Il-Kunsill tal-ICAO huwa korp permanenti tal-ICAO u fih huma msieħba 36 Stat Kontraenti eletti mill-Assemblea tal-ICAO għal perjodu ta' 3 snin. Franza, il-Ġermanja, l-Italja, id-Danimarka, Spanja u l-Polonja bħalissa huma rrappreżentati fil-Kunsill tal-ICAO.

L-UE għandha status ta' osservatur fl-ICAO.

2.3. L-atti previsti tal-Kunsill tal-Organizzazzjoni tal-Avjazzjoni Ċivili Internazzjonali

L-Istandards u l-Prattiki Rakkomandati Internazzjonali (SARPs) dwar il-Protezzjoni tal-Ambjent ġew adottati mill-Kunsill tal-ICAO bħala l-Anness 16 tal-Konvenzjoni ta' Chicago. L-Anness 16 għandu erba' volumi. It-tliet volumi rilevanti għal din il-proposta għandhom il-kamp ta' applikazzjoni li ġej:

- il-Volum I jikkonċerna Standards u Prattiki Rakkomandati relatati mal-istorbju tal-ingenji tal-ajru;
- il-Volum II jikkonċerna Standards u Prattiki Internazzjonali relatati mal-emissjonijiet mill-magni tal-ingenji tal-ajru;

- il-Volum III jikkoncerna Standards u Prattiki Rakkomandati relatati mal-emissjonijiet tad-CO₂ tal-ajruplani.

Fil-237 Sessjoni tiegħu mit-23 ta' Marzu sat-2 ta' April 2026, il-Kunsill tal-ICAO jenħtieg li jikkunsidra bidliet possibbli għal dawn il-Volumi. F'Lulju 2025, intbagħtu Ittri lill-Istati¹, lill-Istati tal-ICAO bil-bidliet mistennija għall-kummenti tagħhom.

3. IL-POŻIZZJONI LI GHANDHA TITTIEHED F'ISEM L-UNJONI

3.1. L-emendi proposti u r-relazzjoni tagħhom mar-regoli eżistenti tal-Unjoni

Jenħtieg li, qabel il-237 Sessjoni tal-Kunsill tal-ICAO li se tibda fit-23 ta' Marzu 2026, tiġi adottata l-pożizzjoni f'isem l-Unjoni biex l-Istati Membri jkunu jistgħu jipparteċipaw fid-deċiżjonijiet dwar il-bidliet proposti.

Fir-rigward tal-**Volum I**, l-emendi proposti mistennija, kif stabbiliti fl-Ittra lill-Istati msemmija hawn fuq, jinkludu aġġornamenti tad-definizzjonijiet fil-Parti I dwar verżjonijiet derivati, biż-żieda tad-definizzjoni għal ajruplani supersoniċi u b'titjib tipografiku, editorjali u ieħor. Il-proposta tinkludi wkoll standard ġdid għall-istorbju waqt l-inżul u t-tluġh (LTO, landing and take-off) għall-ajruplani supersoniċi (il-Kapitolu 15 il-ġdid), u standard ġdid għall-istorbju LTO għall-ajruplani subsoniċi (il-Kapitolu 16 il-ġdid).

Fir-rigward tal-**Volum II**, l-emendi proposti mistennija, kif stabbilit fl-Ittra lill-Istati msemmija hawn fuq, jinkludu:

- (a) titjib lingwistiku fir-rigward tal-applikabbiltà u l-introduzzjoni tat-termini l-ġodda “magna referenzjarja” u “kriterji ta' ebda bidla fl-emissjonijiet” biex jiżdiedu l-konsistenza u ċ-ċarezza Prattika għall-utenti;
- (b) aġġornamenti tas-simboli u tad-definizzjonijiet biex ikunu konsistenti mal-Appendiċi 3 għall-użu fil-kalkoli tal-indiċijiet tal-emissjonijiet, u l-introduzzjoni ta' tliet metodi biex tiġi ddeterminata l-konċentrazzjoni massima tal-massa ta' materja partikulata mhux volatili (nvPM, non-volatile particulate matter) u tliet metodi biex jiġu ddeterminati l-indiċijiet massimi tal-emissjonijiet tal-massa u tan-numru ta' nvPM;
- (c) l-introduzzjoni ta' rekwiżit ġdid ta' rapportar tal-punt taċ-ċertifikazzjoni nvPM għal 57,5 % tal-forza propulsiva nominali għal-lista ta' punti ta' referenza li għandhom jiġu ddeterminati għall-emissjonijiet tal-massa u tan-numru ta' nvPM;
- (d) allinjament tad-dispożizzjonijiet mal-Prattiki Rakkomandati Ajruspazjali tal-SAE ARP6320B “Procedure for the Continuous Sampling and Measurement of Non-volatile Particulate Matter Emissions from Aircraft Turbine Engines” u ARP6481A “Procedure for the Calculation of nvPM Sampling and Measurement System Losses and System Loss Correction Factors”.

Fir-rigward tal-**Volum III**, l-emendi proposti mistennija, kif stabbilit fl-Ittra lill-Istati msemmija hawn fuq, jinkludu:

- (a) l-introduzzjoni ta' standard tad-CO₂ ġdid għall-ajruplani subsoniċi b'limiti aktar stretti minn 10 % / 3 % għall-ajruplani kbar/żgħar b'data tal-applikabbiltà fil-31 ta' Diċembru 2031 għat-tipi ġodda ta' ajruplani, u standard tal-emissjonijiet aktar strett għat-tipi ta' ajruplani diġà fil-produzzjoni applikabbli fl-1 ta' Jannar 2035;

¹ SL 25/68, SL 25/69, u SL 25/67.

- (b) aġġustamenti biex jiżdiedu ċ-ċarezza u l-preċiżjoni tat-termini, u biex jiġi żgurat l-indirizzar adegwat u korrett tal-metodi differenti ta' konformità (ittestjar dirett tat-titjiriet u mudelli ta' prestazzjoni), għall-fini tad-determinazzjoni tal-medda tal-ajru speċifika (SAR, specific air range) u proċeduri ta' rapportar.

L-emendi proposti kollha huma previsti li jsiru applikabbli fl-1 ta' Jannar 2027.

Is-sugġett tal-att previst jikkonċerna qasam li għalih l-Unjoni għandha kompetenza esterna esklużiva bis-saħħa tal-aħħar parti tal-Artikolu 3(2) tat-TFUE peress li l-atti previsti jistgħu jaffettwaw ir-regoli komuni jew ibiddu l-kamp ta' applikazzjoni tagħhom, b'mod partikolari:

- ir-Regolament (UE) 2018/1139 tal-Parlament Ewropew u tal-Kunsill tal-4 ta' Lulju 2018 dwar regoli komuni fil-qasam tal-avjazzjoni ċivili u li jistabbilixxi Aġenzija tas-Sikurezza tal-Avjazzjoni tal-Unjoni Ewropea, u li jemenda r-Regolamenti (KE) Nru 2111/2005, (KE) Nru 1008/2008, (UE) Nru 996/2010, (UE) Nru 376/2014 u d-Direttivi 2014/30/UE u 2014/53/UE tal-Parlament Ewropew u tal-Kunsill, u li jhassar ir-Regolamenti (KE) Nru 552/2004 u (KE) Nru 216/2008 tal-Parlament Ewropew u tal-Kunsill u r-Regolament tal-Kunsill (KEE) Nru 3922/91²; u
- Ir-Regolament tal-Kummissjoni (UE) Nru 748/2012 tat-3 ta' Awwissu 2012 li jistabbilixxi regoli ta' implimentazzjoni għaċ-ċertifikazzjoni tal-ajrunavigabbiltà u tal-protezzjoni ambjentali jew id-dikjarazzjoni ta' konformità tal-inġenji tal-ajru u tal-prodotti, tal-partijiet, tat-tagħmir, tal-unitajiet tal-kontroll u tal-monitoraġġ relatati u komponenti ta' unitajiet tal-kontroll u tal-monitoraġġ, kif ukoll għar-rekwiziti tal-kapaċità tal-organizzazzjonijiet relatati mad-disinn u l-produzzjoni³.

3.2. Il-pożizzjoni li għandha tittiehed f'isem l-Unjoni Ewropea

Wara li kkunsidrat il-leġiżlazzjoni rilevanti tal-Unjoni, il-pożizzjoni li għandha tittiehed f'isem l-Unjoni fil-Kunsill tal-ICAO jenhtieg li tkun li tappoġġa l-emendi proposti għall-Volumi I, II u III.

L-emendi proposti għall-istandards huma pass importanti 'l quddiem, f'konformità mal-politiki tal-Unjoni u jenhtieg li jintlaqgħu tajjeb. Filwaqt li xi emendi jistgħu diġà jallinjaw mal-prattiki eżistenti ta' xi manifatturi u jistgħu ma jirrikjedux bidliet radikali fid-disinn jew l-iżvilupp ta' teknoloġiji ġodda, l-adozzjoni tagħhom mill-Kunsill tal-ICAO hija konsistenti mal-politiki tal-Unjoni, tippromwovi l-konsistenza fil-livell globali u trawwem ambjent pożittiv għal innovazzjoni kontinwa.

Għalhekk, il-pożizzjoni li għandha tittiehed f'isem l-Unjoni, dment li l-Kunsill tal-ICAO jadotta l-emendi proposti għall-Anness 16 – *Protezzjoni tal-ambjent* mingħajr bidliet sostanzjali, jenhtieg li tkun li ma tigix notifikata diżapprovazzjoni, iżda li jkun hemm konformità mal-miżuri adottati bi twegiba għall-Ittra rispettiva lill-Istati tal-ICAO. Meta l-leġiżlazzjoni tal-Unjoni tiddevja mill-Istandards tal-ICAO li jkunu għadhom kif ġew adottati wara data prevista tal-applikazzjoni ta' dawk l-Istandards, l-Istati Membri għandhom jinnotifikaw lill-ICAO dwar il-pożizzjoni tal-Unjoni rigward id-differenzi minn dawk l-Istandards partikolari, abbażi tad-dokument preparatorju li l-Kummissjoni pprezentat fiż-żmien preskritt lill-Kunsill għad-diskussjoni u għall-approvazzjoni, li jistabbilixxi d-differenzi dettaljati għaž-żmien meħtieġ biex titlesta l-implimentazzjoni.

² ĠU L 212, 22.8.2018, p. 1.

³ ĠU L 224, 21.8.2012, p. 1.

4. KONSISTENZA MA' POLITIKI OHRA TAL-UNJONI

Id-Deċiżjoni proposta hija konsistenti u komplementari ma' politiki oħra tal-Unjoni, b'mod partikulari l-politiki tal-enerġija, tal-ambjent u tat-trasport.

5. BAŽI LEGALI

5.1. Baži legali proċedurali

5.1.1. Prinċipji

L-Artikolu 218(9) tat-Trattat dwar il-Funzjonament tal-Unjoni Ewropea (TFUE) jipprevedi deċiżjonijiet li jstabilixxu “*il-pożizzjonijiet li għandhom jiġu adottati f'isem l-Unjoni f'sede stabbilita fi ftehim, meta dik is-sede tintalab tadotta atti li jkollhom effetti legali, sakemm dawn ma jkunux atti li jissupplimentaw jew jemendaw il-qafas istituzzjonali tal-ftehim.*”

L-Artikolu 218(9) tat-TFUE japplika irrispettivament minn jekk l-Unjoni hijiex membru tal-korp jew parti għall-ftehim⁴.

Il-kunċett ta' “atti li jkollhom effetti legali” jinkludi l-atti li jkollhom effetti legali skont ir-regoli tad-dritt internazzjonali li jirregola s-sede kkonċernata. Dan jinkludi wkoll l-istrumenti li ma għandhomx effett vinkolanti skont id-dritt internazzjonali, iżda li “*jistgħu jinfluwenzaw b'mod determinanti l-kontenut tal-legiżlazzjoni adottata mil-legiżlatura tal-Unjoni*”⁵.

5.1.2 Applikazzjoni għal dan il-każ

Il-Kunsill tal-ICAO huwa korp stabbilit permezz ta' ftehim, jiġifieri l-Konvenzjoni ta' Chicago.

L-atti previsti għandhom effett legali għall-finijiet tal-Artikolu 218(9) tat-TFUE. F'konformità mal-Artikolu 54 tal-Konvenzjoni ta' Chicago, il-Kunsill tal-ICAO jadotta Standards u Prattiki Rakkomandati internazzjonali (SARPs, Standards and Recommended Practices), iddeżinjati bhala Annessi tal-Konvenzjoni ta' Chicago. Tali SARPs huma vinkolanti skont id-dritt internazzjonali f'konformità mal-Artikolu 90 tal-Konvenzjoni ta' Chicago sa fejn isiru vinkolanti għall-partijiet kontraenti kollha tal-ICAO sakemm il-maġġoranza ta' dawn tal-aħħar ma jirreġistrawx id-dizapprovazzjoni tagħhom mal-Kunsill tal-ICAO.

Barra minn hekk, billi potenzjalment iwasslu għal emendi, l-atti previsti jistgħu jinfluwenzaw b'mod deċiżiv il-kontenut tal-legiżlazzjoni tal-UE, jiġifieri r-Regolament (UE) 2018/1139 u r-Regolament tal-Kummissjoni (UE) Nru 748/2012, sa fejn jirreferu b'mod esplicitu għall-Anness 16, il-Volumi I-III tal-Konvenzjoni ta' Chicago.

L-atti previsti ma jissupplimentawx jew ma jemendawx il-qafas istituzzjonali tal-ftehim.

Għalhekk, l-adozzjoni tal-pożizzjoni tal-Unjoni fir-rigward ta' notifiki bhala dawn taqa' fil-kamp ta' applikazzjoni tal-Artikolu 218(9) tat-TFUE.

5.2. Baži legali sostantiva

5.2.1 Prinċipju

⁴ Is-sentenza tal-Qorti tal-Ġustizzja tas-7 ta' Ottubru 2014, Il-Ġermanja vs Il-Kunsill, C-399/12, ECLI:EU:C:2014:2258, il-punt 64.

⁵ Is-Sentenza tal-Qorti tal-Ġustizzja tas-7 ta' Ottubru 2014, Il-Ġermanja vs Il-Kunsill, C-399/12, ECLI:EU:C:2014:2258, il-punti 61 sa 64.

Il-bażi ġuridika sostantiva għal deċiżjoni skont l-Artikolu 218(9) tat-TFUE tiddependi primarjament fuq l-oġġettiv u fuq il-kontenut tal-att adottat li fir-rigward tiegħu tittiehed pożizzjoni f'isem l-Unjoni.

Jekk l-att previst isegwi żewġ għanijiet jew ikollu żewġ komponenti, u jekk wiehed minn dawk l-għanijiet jew il-komponenti jkun identifikabbli bħala dak ewlieni, filwaqt li l-iehor ikun sempliċement incidentali, id-deċiżjoni skont l-Artikolu 218(9) TFUE trid tissejjes fuq bażi legali sostantiva unika, jiġifieri dik meħtieġa mill-għan jew mill-komponent ewlieni jew predominanti.

5.2.2 Applikazzjoni għal dan il-każ

L-oġġettiv u l-kontenut ewlieni tal-att adottat huma relatati mal-politika tat-trasport.

F'konformità mal-Artikolu 192(1) u 191 tat-TFUE, l-Unjoni Ewropea għandha tikkontribwixxi, *inter alia*, għat-twettiq tal-oġġettivi li ġejjin: il-preservazzjoni, il-harsien u t-titjib tal-kwalità tal-ambjent; il-promozzjoni ta' miżuri fil-livell internazzjonali sabiex jittrattaw problemi ambjentali reġjonali jew globali, u b'mod partikolari li jiġġieldu t-tibdil fil-klima.

Il-bażi legali sostantiva tad-deċiżjoni proposta hija l-Artikolu 100(2) tat-TFUE.

5.3. Konkluzjoni

Jenħtieġ li l-bażi legali tad-deċiżjoni proposta tkun l-Artikolu 100(2) TFUE, flimkien mal-Artikolu 218(9) TFUE.

Proposta għal

DEĊIŻJONI TAL-KUNSILL

dwar il-pożizzjoni li għandha tittiehed f'isem l-Unjoni fil-237 Sessjoni tal-Kunsill tal-Organizzazzjoni tal-Avjazzjoni Ċivili Internazzjonali (ICAO), fir-rigward tal-Emendi 3, 12 u 15 tal-Anness 16, il-Volumi I-III, tal-Konvenzjoni ta' Chicago dwar l-Istandards u l-Prattiki Rakkomandati relatati mal-protezzjoni tal-ambjent

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 100(2), flimkien mal-Artikolu 218(9) tiegħu,

Wara li kkunsidra l-proposta tal-Kummissjoni Ewropea,

Billi:

- (1) Il-Konvenzjoni dwar l-Avjazzjoni Ċivili Internazzjonali (“il-Konvenzjoni ta’ Chicago”), li tirregola t-trasport internazzjonali bl-ajru, dahlet fis-sehħ fl-4 ta’ April 1947. Din stabbiliet l-Organizzazzjoni tal-Avjazzjoni Ċivili Internazzjonali (ICAO, International Civil Aviation Organization).
- (2) L-Istati Membri kollha huma Stati Kontraenti tal-Konvenzjoni ta’ Chicago u membri tal-ICAO, filwaqt li l-Unjoni għandha status ta’ osservatur f’ċerti korpi tal-ICAO. Hemm sitt Stati Membri rrapprezentati fil-Kunsill tal-ICAO.
- (3) Skont l-Artikolu 54 tal-Konvenzjoni ta’ Chicago, il-Kunsill tal-ICAO jista’ jadotta Standards u Prattiki Rakkomandati (SARPs, Standards and Recommended Practices) Internazzjonali.
- (4) Is-SARPs dwar il-Protezzjoni tal-Ambjent ġew adottati mill-Kunsill tal-ICAO bħala l-Anness 16 tal-Konvenzjoni ta’ Chicago.
- (5) Il-Kunsill tal-ICAO, waqt il-237 Sessjoni tiegħu, se jadotta għadd ta’ emendi għall-Anness 16 tal-Konvenzjoni ta’ Chicago.
- (6) Jixraq li tiġi stabbilita l-pożizzjoni li għandha tittiehed f’isem l-Unjoni fil-Kunsill tal-ICAO peress li l-emendi proposti għandhom effett legali, minhabba li huma vinkolanti skont id-dritt internazzjonali u jistgħu jinfluwenzaw b’mod deċiżiv il-kontenut tad-dritt tal-Unjoni, jiġifieri r-Regolament (UE) 2018/1139⁶ u r-Regolament tal-Kummissjoni (UE) Nru 748/2012⁷.

⁶ Ir-Regolament (UE) 2018/1139 tal-Parlament Ewropew u tal-Kunsill tal-4 ta’ Lulju 2018 dwar regoli komuni fil-qasam tal-avjazzjoni ċivili u li jistabbilixxi Aġenzija tas-Sikurezza tal-Avjazzjoni tal-Unjoni Ewropea, u li jemenda r-Regolamenti (KE) Nru 2111/2005, (KE) Nru 1008/2008, (UE) Nru 996/2010, (UE) Nru 376/2014 u d-Direttivi 2014/30/UE u 2014/53/UE tal-Parlament Ewropew u tal-Kunsill, u li jhassar ir-Regolamenti (KE) Nru 552/2004 u (KE) Nru 216/2008 tal-Parlament Ewropew u tal-Kunsill u r-Regolament tal-Kunsill (KEE) Nru 3922/91 (ĠU L 212, 22.8.2018, p. 1).

⁷ Ir-Regolament tal-Kummissjoni (UE) Nru 748/2012 tat-3 ta’ Awwissu 2012 li jistabbilixxi regoli ta’ implimentazzjoni għaċ-ċertifikazzjoni tal-airworthiness u ambjentali ta’ inġenji tal-ajru u ta’ prodotti,

- (7) Il-pożizzjoni li għandha tittiehed f'isem l-Unjoni jenhtieg li tkun li tappoġġa l-Emendi proposti 3, 12 u 15 għall-Anness 16 tal-Konvenzjoni ta' Chicago.
- (8) Il-pożizzjoni tal-Unjoni jenhtieg li tiġi espressa mill-Istati Membri tal-Unjoni li jkunu membri tal-Kunsill tal-ICAO, filwaqt li jaġixxu konguntament f'isem l-Unjoni.
- (9) Il-pożizzjoni tal-Unjoni wara l-adozzjoni tal-Emenda proposti 3, 12 u 15 għall-Anness 15 tal-Konvenzjoni ta' Chicago mill-Kunsill tal-ICAO, li għandha tithabbar mis-Segretarju Ġenerali tal-ICAO permezz tal-proċedura ta' Ittra tal-ICAO lill-Istati, jenhtieg li tkun li ma tiġi rreġistrata l-ebda diżapprovazzjoni u li tikkonforma mal-emendi. Meta l-leġizlazzjoni tal-Unjoni tiddevja mill-SARPs li jkunu għadhom kif ġew adottati wara data tal-applikazzjoni prevista ta' dawk l-SARPs, id-differenza minn dawk l-SARPs partikolari jenhtieg li tiġi notifikata lill-ICAO. Il-pożizzjoni tal-Unjoni b'rabta ma' differenza bhal din jenhtieg li tkun ibbażata fuq dokument bil-miktub ipprezentat mill-Kummissjoni lill-Kunsill għad-diskussjoni u l-approvazzjoni.

ADOTTA DIN ID-DEĊIŻJONI:

Artikolu 1

- (1) Il-pożizzjoni li għandha tittiehed f'isem l-Unjoni fil-237 Sessjoni tal-Kunsill tal-ICAO, jew fi kwalunkwe sessjoni sussegwenti, fir-rigward tal-Emendi 3, 12 u 15 għall-Anness 16, il-Volumi I-III, tal-Konvenzjoni dwar l-Avjazzjoni Ċivili Internazzjonali għandha tkun li tappoġġa l-emendi proposti fl-intier tagħhom.
- (2) Il-pożizzjoni li għandha tittiehed f'isem l-Unjoni, dment li l-Kunsill tal-ICAO jadotta mingħajr bidliet sostanzjali l-Emendi proposti 3, 12 u 15 tal-Anness 16, il-Volumi I-III, tal-Konvenzjoni ta' Chicago msemmija fil-paragrafu 1, għandha tkun li ma tiġi rreġistrata l-ebda diżapprovazzjoni u li jkun hemm konformità mal-miżura adottata bi tweġiba għall-Ittra rispettiva tal-ICAO lill-Istati. Meta l-leġizlazzjoni tal-Unjoni tiddevja mill-istandards internazzjonali li jkun għadhom kif ġew adottati wara d-data prevista tal-applikazzjoni ta' dawk l-istandards, differenza minn dawk l-istandards internazzjonali partikolari għandha tiġi notifikata lill-ICAO, f'konformità mal-Artikolu 38 tal-Konvenzjoni ta' Chicago.

Jekk il-leġizlazzjoni tal-Unjoni tkun differenti mill-istandards fl-Anness 16 tal-Konvenzjoni ta' Chicago, il-Kummissjoni għandha, fiż-żmien preskritt u mill-inqas xahrejn qabel skadenza stabbilita mill-ICAO għan-notifika tad-differenzi, tipprezenta dokument preparatorju lill-Kunsill, għad-diskussjoni u għall-approvazzjoni, li jstabbilixxi l-pożizzjoni tal-Unjoni dwar id-differenzi dettaljati li jkunu se jiġu notifikati lill-ICAO f'isem l-Unjoni mill-Istati Membri.

Artikolu 2

Il-pożizzjoni msemmija fl-Artikolu 1(1) għandha tiġi espressa mill-Istati Membri tal-Unjoni li huma membri tal-Kunsill tal-ICAO, filwaqt li jaġixxu b'mod kongunt fl-interess tal-Unjoni.

partijiet u taġmhir relatati, kif ukoll għaċ-certifikazzjoni ta' organizzazzjonijiet relatati mad-disinn u l-produzzjoni (ĠU L 224, 21.8.2012, p. 1).

Il-pożizzjoni msemmija fl-Artikolu 1(2) għandha tiġi espressa mill-Istati Membri kollha tal-Unjoni, filwaqt li jaġixxu b'mod kongunt fl-interess tal-Unjoni.

Artikolu 3

Din id-Deciżjoni hija indirizzata lill-Istati Membri.

Magħmul fi Brussell,

Għall-Kunsill

Il-President